

قرآن اور عظیم فاروقِ اعظم

05-August-2021

ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

5 اگست، 2021ء کو پاکستان کے ہفتہ وار اجتماعات میں ہونے والا بیان

قرآن اور فاروقِ اعظم رَضِيَ اللهُ عَنْهُ

اس بیان میں آپ جان سکیں گے...

✿... فاروقِ اعظم رَضِيَ اللهُ عَنْهُ کے قبولِ اسلام کا واقعہ

✿... مؤامقاتِ فاروقِ اعظم رَضِيَ اللهُ عَنْهُ کا بیان

✿... فاروقِ اعظم رَضِيَ اللهُ عَنْهُ کی شان میں نازل ہونے والی آیات

✿... فاروقِ اعظم رَضِيَ اللهُ عَنْهُ کا شوق و ذوقِ تلاوت

پیشکش

المدينة العلمية (اسلامک ریسرچ سنٹر)

(شعبہ بیاناتِ دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط
 أَمَا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ ط بِسْمِ اللَّهِ الرَّحْمَنِ الرَّحِيمِ ط
 الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَى آلِكَ وَأَصْحَابِكَ يَا حَبِيبَ اللَّهِ
 الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَى آلِكَ وَأَصْحَابِكَ يَا نُورَ اللَّهِ

نَوَيْتُ سُنَّتَ الْاِعْتِكَافِ

پیارے اسلامی بھائیو! نَوَيْتُ سُنَّتَ الْاِعْتِكَافِ کا معنی ہے: میں نے سُنَّتِ اِعْتِكَافِ کی نیت کی۔ جب بھی مسجد میں حاضری ہو، ہر بار یاد کر کے عربی، اردو یا کسی بھی زبان میں اِعْتِكَافِ کی نیت کر لینا چاہیے، **اِنْ شَاءَ اللّٰهُ الْكَرِيمُ!** اس کی برکت سے جب تک مسجد میں رہیں گے، نفل اِعْتِكَافِ کا ثواب بھی ملتا رہے گا۔ یاد رکھئے! مسجد میں کھانا، پینا، سونا، سحری افطاری کرنا، دم کیا ہوا پانی پینا وغیرہ شرعاً جائز نہیں، اِعْتِكَافِ کی نیت کر لیں گے تو یہ کام بھی جائز ہو جائیں گے۔

درودِ پاک کی فضیلت

اسلام کے دوسرے خلیفہ، امیرُ الْمُؤْمِنِينَ حضرت عمر فاروقِ اعظم رَضِيَ اللهُ عَنْهُ فرماتے ہیں: بے شک دُعَا زَمِينِ وَاَسْمَانِ کے درمیان ٹھہری رہتی ہے، اس میں سے کوئی چیز اوپر کی طرف نہیں جاتی، جب تک تم اپنے نبی، رسولِ ہاشمی صَلَّی اللّٰهُ عَلَيْهِ وَاٰلِهٖ وَسَلَّمَ پر درود نہ پڑھ لو۔⁽¹⁾

دُعَا کے ساتھ نہ ہووے اگر درود شریف | نہ ہووے حشر تک بھی بر آور حاجات قبولیت ہے دُعَا کو درود کے باعث | یہ ہے درود کی ثابت کرامت و برکات⁽²⁾

وضاحت: یعنی دُعَا کے ساتھ دُرود نہ پڑھا جائے تو دُعَا قیامت تک بھی قبول نہ ہوگی، دُعَا درودِ پاک

①...ترمذی، ابواب: الوتر، صفحہ: 145، حدیث: 486۔

②...کافی کی نعت، صفحہ: 41۔

کے صدقے ہی قبول کی جاتی ہے، درودِ پاک کی یہ عزت و برکت روایات سے ثابت ہے۔

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

بیانِ سننے کی نیتیں

حدیثِ پاک میں ہے: **الْبَيْتَةُ الْحَسَنَةُ تَدْخُلُ صَاحِبَهَا الْجَنَّةَ** اچھی نیت بندے کو جنت میں داخل کر دیتی ہے۔⁽¹⁾ **اے ماشقانِ رسول!** اچھی نیت سے عمل کا ثواب بڑھ جاتا ہے۔ بیانِ سننے سے پہلے کچھ اچھی اچھی نیتیں کر لیجئے، مثلاً نیت کیجئے! **رضائے الہی کے لئے بیانِ سننے کا باادب بیٹھوں گا** **توجہ سے بیانِ سنوں گا** **سُن کر عمل کی کوشش کروں گا۔**

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

صحابی رسول، حضرت عبد اللہ بن مسعود رَضِيَ اللهُ عَنْهُ فرماتے ہیں: جب بھی نیک لوگوں کا تذکرہ ہو تو **أَمِيْرُ الْمُؤْمِنِيْنَ** حضرت عمر فاروقِ اعظم رَضِيَ اللهُ عَنْهُ کا ذکر کرنے میں جلدی کیا کرو! بے شک حضرت عمر فاروقِ اعظم رَضِيَ اللهُ عَنْهُ کا اسلام قبول کرنا مرد تھا، بے شک حضرت عمر رَضِيَ اللهُ عَنْهُ کا خلیفہ بننا فتوحات (یعنی کامیابیوں) کا ذریعہ تھا، اللہ پاک کی قسم! جب حضرت عمر رَضِيَ اللهُ عَنْهُ شہید ہوئے، دُنیا کی ہر چیز یہاں تک کہ درختوں کو بھی اس کا ڈکھ ہوا، اللہ پاک کی قسم! میں سمجھتا ہوں، حضرت عمر رَضِيَ اللهُ عَنْهُ کی دونوں آنکھوں کے درمیان ایک فرشتہ تھا جو آپ کو قوت دیتا اور ہدایت کرتا تھا، اللہ پاک کی قسم! اگر مجھے معلوم ہو جائے کہ حضرت فاروقِ اعظم رَضِيَ اللهُ عَنْهُ کسی کُتے سے محبت کرتے تھے تو ضرور میں بھی اس کُتے سے محبت کروں گا۔⁽²⁾

①... مُسْنَدُ فِرْدَوْس، جلد: 4، صفحہ: 305، حدیث: 6895۔

②... مُصَنَّفُ ابْنِ أَبِي شَيْبَةَ، کتاب: الفضائل، جلد: 7، صفحہ: 480، حدیث: 22۔

چراغِ بزمِ عرفان حضرت فاروقِ اعظم ہیں
جہاں کے مہرِ تاباں حضرت فاروقِ اعظم ہیں
ہے جن سے دین کی مثال حضرت فاروقِ اعظم ہیں (1)

بہارِ باغِ ایماں حضرت فاروقِ اعظم ہیں
نہ کیوں وہ ذاتِ چمکے، جس نے دینِ پاک چمکایا
وہ عالمِ دُبدبہ کا، کانپتے ہیں قیصر و کسری

پیارے اسلامی بھائیو! حضرت عبد اللہ بن مسعود رَضِيَ اللهُ عَنْهُ فُقَهَاءُ صَحَابَهُ میں سے

ہیں یعنی ﷺ آپ رَضِيَ اللهُ عَنْهُ بلند رتبہ صحابی بھی ہیں ﷺ ماہرِ عالمِ دین بھی ہیں ﷺ اور بلند رتبہ مفتی بھی ہیں ﷺ صحابہ کرام عَلَيْهِمُ الرِّضْوَانُ آپ سے فتوے پوچھا کرتے تھے ﷺ پیارے آقا، مکی مدنی مصطفیٰ صَلَّى اللهُ عَلَيْهِ وَسَلَّمَ نے فرمایا: جو قرآن کریم ایسے پڑھنا چاہے جیسے نازل ہوا ہے، اسے چاہئے عبد اللہ بن مسعود کی طرح پڑھے۔ (2) ﷺ پیارے نبی، سچے نبی، اچھے نبی، مکی مدنی صَلَّى اللهُ عَلَيْهِ وَسَلَّمَ کی نعلین شریف اور تکیہ مبارک اٹھانے، رکھنے کی خدمت حضرت عبد اللہ بن مسعود رَضِيَ اللهُ عَنْهُ کے سپرد تھی، اسی لئے آپ رَضِيَ اللهُ عَنْهُ **صَاحِبِ الْوَسَادَةِ وَالنَّعْلَيْنِ** کہا جاتا ہے یعنی حضورِ جانِ کائنات، فخرِ موجودات صَلَّى اللهُ عَلَيْهِ وَسَلَّمَ کے نعلین شریف اور تکیہ مبارک اٹھانے رکھنے والے۔ (3)

ایسے بلند رتبہ صحابی رَضِيَ اللهُ عَنْهُ نصیحت فرما رہے ہیں: جب بھی نیکیوں کا ذکر ہو تو جلدی سے آہیڈالْمُؤْمِنِينَ حضرت عمر فاروقِ اعظم رَضِيَ اللهُ عَنْهُ کا ذکر بھی کیا کرو! پھر غور فرمائیے! حضرت عبد اللہ بن مسعود رَضِيَ اللهُ عَنْهُ نے حضرت عمر فاروقِ اعظم رَضِيَ اللهُ عَنْهُ سے اپنی محبت کا اظہار کیسے زبردست انداز میں کیا ہے، فرما رہے ہیں: اگر مجھے معلوم ہو جائے کہ حضرت

①... دیوانِ سالک، صفحہ: 28-

②... سنن کبریٰ للنسائی، کتاب: المناقب، جلد: 7، صفحہ: 352، حدیث: 8199-

③... بخاری، کتاب: فضائل اصحاب النبی، باب: مناقب عبد اللہ بن مسعود، صفحہ: 950، حدیث: 3761-

عمر رَضِيَ اللهُ عَنْهُ کسی کُتے سے محبت کرتے تھے تو میں بھی اُس سے محبت کروں گا یعنی ایسی حقیر چیز جس سے عموماً محبت نہیں کی جاتی، اگر بالفرض حضرت عمر رَضِيَ اللهُ عَنْهُ اس سے محبت کرتے ہوں اور مجھے معلوم ہو جائے تو میں بھی اس چیز سے محبت کروں گا۔

سُبْحَانَ اللهِ! اللہ پاک ہمیں بھی صحابہ کرام سے، اہل بیت اطہار سے، خلفائے راشدین سے، پہلے خلیفہ حضرت ابو بکر صدیق سے، دوسرے خلیفہ حضرت عمر فاروق سے، تیسرے خلیفہ حضرت عثمان غنی سے، چوتھے خلیفہ حضرت علی رَضِيَ اللهُ عَنْهُمْ ان سب سے کمال محبت کرنے، ان کا کمال ادب کرنے، ان کے ذکر سے زبان تر رکھنے کی توفیق عطا فرمائے۔

ہر	صحابی	نبی،	جنتی	جنتی	چار	یارِ	نبی،	جنتی	جنتی
ابو	بکر	و	عمر،	جنتی	جنتی	عثمان	غنی،	جنتی	جنتی
فاطمہ	اور	علی،	جنتی	جنتی	حَسَن	بھی	حَسین	بھی،	جنتی

فاروقِ اعظم رَضِيَ اللهُ عَنْهُ کا مختصر تعارف

پیارے اسلامی بھائیو! حضرت عبد اللہ بن مسعود رَضِيَ اللهُ عَنْهُ کی نصیحت کے مطابق

آج ہم **إِنْ شَاءَ اللهُ الْكَرِيم!** اُمیداً بُؤْمِنِينَ حضرت عمر فاروقِ اعظم رَضِيَ اللهُ عَنْهُ کا ذکرِ خیر کرنے کی سعادت حاصل کریں گے۔ ❁ حضرت عمر فاروقِ اعظم رَضِيَ اللهُ عَنْهُ بلند رتبہ صحابی رسول بلکہ مُرادِ رسول ہیں، رسولِ اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ نے انہیں اللہ پاک سے مانگ کر لیا یعنی آپ صَلَّى اللهُ عَلَيْهِ وَآلِهِ وَسَلَّمَ نے دُعا فرمائی، جس کے نتیجے میں حضرت عمر رَضِيَ اللهُ عَنْهُ نے اسلام قبول کیا۔

رسول اللہ نے فاروق کو اللہ سے مانگا	عطاء رَبِّ سُبْحَانَ حضرت فاروقِ اعظم ہیں
چنانچہ اس پاک نے دیں کے لئے اس پاک ستھرے کو	حبیبِ دین داراں حضرت فاروقِ اعظم ہیں

✽ حضرت عمر رَضِيَ اللهُ عَنْهُ کے اسلام قبول کرنے سے اسلام کی عزت اور غلبے میں اضافہ ہوا، مسلمانوں کو حوصلہ ملا ✽ حضرت عمر رَضِيَ اللهُ عَنْهُ کے قبولِ اسلام کے بعد ہی مسلمانوں نے حرمِ پاک میں اعلانیہ نماز ادا کی ✽ رسولِ اکرم، نورِ مجسم صَلَّى اللهُ عَلَيْهِ وَآلِهِ وَسَلَّمَ نے حضرت عمر رَضِيَ اللهُ عَنْهُ کو اپنا وزیر فرمایا ✽ اسلام کی تمام آہم منصوبہ بندیوں میں حضرت عمر رَضِيَ اللهُ عَنْهُ اللہ پاک کے حبیب، حبیبِ لبیب صَلَّى اللهُ عَلَيْهِ وَآلِهِ وَسَلَّمَ کے خصوصی مُشیر رہے ✽ ساری زندگی حضورِ جانِ کائنات، فخرِ موجودات صَلَّى اللهُ عَلَيْهِ وَآلِهِ وَسَلَّمَ کی خدمت میں گزاری ✽ خلیفہِ اوّل حضرت ابو بکر صدیق رَضِيَ اللهُ عَنْهُ کی وفات کے بعد کم و بیش 10 سال 6 ماہ اور آٹھ دن تک مسلمانوں کے خلیفہ اور امیرِ المؤمنین رہے۔

پس صدیقِ اکبر مصطفیٰ کے سب صحابہ میں | ہے بے شک سب سے اُوچا م تہ فاروقِ اعظم کا (1)

✽ آخر مسجدِ نبوی شریف میں، نمازِ فجر پڑھاتے ہوئے، ایک کافر نے خنجر سے آپ پر حملہ کیا، جس سے آپ زخمی ہوئے اور مدینہٴ پاک میں شہادت کی موت پائی۔ حضرت صُہیب رَضِيَ اللهُ عَنْهُ نے آپ کی نمازِ جنازہ پڑھائی اور روضہٴ پاک میں حضورِ جانِ کائنات، فخرِ موجودات صَلَّى اللهُ عَلَيْهِ وَآلِهِ وَسَلَّمَ کے پہلو مبارک میں دفن ہوئے۔ (2)

حیاتی میں تو تھے ہی خدمتِ محبوبِ خالق میں | مزار اب ہے قریبِ مصطفیٰ فاروقِ اعظم کا

صَلُّوا عَلَيَّ الْحَبِيبُ! صَلِّ اللهُ عَلَيَّ مُحَمَّدٍ

پیارے اسلامی بھائیو! امیرِ المؤمنین حضرت عمر فاروقِ اعظم رَضِيَ اللهُ عَنْهُ کی سیرتِ پاک کے بہت سارے پہلو ہیں، ان میں سے ایک بہت آہم پہلو ہے: حضرت عمر فاروقِ اعظم

1... وسائلِ بخشش، صفحہ: 526۔

2... کراماتِ فاروقِ اعظم، صفحہ: 5 تا 6 خلاصہ۔

رَضِيَ اللهُ عَنْهُ کا قرآنِ کریم سے گہرا تعلق۔ الحمد للہ! تمام صحابہ کرام عَلَيْهِمُ الرِّضْوَانُ ہی قرآنِ کریم سے گہری محبت کرتے تھے، قرآنِ کریم سیکھتے تھے، سمجھتے تھے، قرآنِ کریم کی تلاوت کرتے تھے، اس پر عمل کیا کرتے تھے مگر حضرت عمر فاروقِ اعظم رَضِيَ اللهُ عَنْهُ کی سیرتِ پاک کو پڑھیں تو آپ رَضِيَ اللهُ عَنْهُ کا قرآنِ کریم کے ساتھ الگ ہی تعلق نظر آتا ہے۔ مثال کے طور پر آپ رَضِيَ اللهُ عَنْهُ کے قبولِ اسلام کا واقعہ ہی دیکھ لیجئے!

حضرت عمر فاروقِ اعظم رَضِيَ اللهُ عَنْهُ کے قبولِ اسلام کا واقعہ

مشہور واقعہ ہے: حضرت عمر فاروقِ اعظم رَضِيَ اللهُ عَنْهُ نے اسلام قبول نہیں کیا تھا، آپ اسلام کے سخت دشمن تھے، ایک دن سخت غصے میں، ننگی تلوار لئے پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کو **مَعَاذَ اللهِ!** شہید کر دینے کے ارادے سے جا رہے تھے، راستے میں معلوم ہوا کہ آپ کی بہن بھی کلمہ پڑھ کر مسلمان ہو چکی ہیں، بہن کے گھر پہنچے، اندر سے قرآن پڑھنے کی آواز آرہی تھی، دروازہ کھٹکھٹایا، اندر گئے، بہن پر بھی تشدد کیا، بہن کو بھی خوب مارا، مگر جب دیکھا کہ مار کھا کر بھی ان کے دل سے اسلام کی محبت کم نہیں ہو رہی تو خیال کیا کہ آخر دیکھوں تو یہ کیسی طاقت ہے، اسلام میں کیسی لذت ہے جو اتنی مار کھانے سے بھی کم نہیں ہوتی، بہن سے قرآنِ کریم مانگا، بہن نے فرمایا: ناپاک لوگ اسے ہاتھ نہیں لگا سکتے، غسل کرو یا وضو کرو پھر قرآنِ کریم ملے گا، حضرت عمر رَضِيَ اللهُ عَنْهُ نے وضو کیا، قرآنِ کریم ہاتھ میں لیا، کھولا، سورہ طہ کی آیات سامنے تھیں، آپ نے پڑھنا شروع کیا، اس آیت پر پہنچے:

ترجمہ کنز العرفان: بیشک میں ہی اللہ ہوں، میرے

رَبِّیَ اَنَا اللهُ لَا اِلٰهَ اِلَّا اَنَا فَاعْبُدْنِیْ

سوا کوئی معبود نہیں تو میری عبادت کر۔

(پارہ 16، سورہ طہ: 14)

بس یہیں تک پڑھا تھا کہ قرآنِ کریم نے اپنا اثر دکھا دیا، حضرت عمر فاروقِ اعظم رَضِيَ اللهُ عَنْهُ کا دل پگھل گیا، دل میں نورِ ایمان پیدا ہوا، بارگاہِ رسالت میں حاضر ہوئے، کلمہ پڑھا اور ساتھ ہی مسلمانوں نے اس زور سے نعرہٴ تکبیر لگایا کہ حرمِ کعبہ تک اس کی گونج جا پہنچی۔
یوں حضرت عمر فاروقِ اعظم رَضِيَ اللهُ عَنْهُ دائرہٴ اسلام میں داخل ہو گئے۔⁽¹⁾

اے عاشقانِ رسول! دیکھئے! حضرت عمر فاروقِ اعظم رَضِيَ اللهُ عَنْهُ کا قرآنِ کریم کے ساتھ کیسا گہرا تعلق ہے، صحابہٴ کرام عَلَيْهِمُ الرِّضْوَانُ میں بعض وہ ہیں جو معجزات دیکھ کر مسلمان ہوئے، بعض اخلاقِ مصطفیٰ سے متاثر ہو کر مسلمان ہوئے، بعض دلائلِ سن کر، اسلام کی سچائی دیکھ کر مسلمان ہوئے، بعض صحابہٴ کرام عَلَيْهِمُ الرِّضْوَانُ مثلاً حضرت ابو بکر صدیق رَضِيَ اللهُ عَنْهُ بغیر کسی دلیل کے، بغیر معجزہ دیکھے ہی مسلمان ہوئے، بعض صحابہٴ کرام عَلَيْهِمُ الرِّضْوَانُ قرآنِ کریم سن کر، قرآنِ کریم پڑھ کر مسلمان ہوئے، یہ جو قرآنِ کریم پڑھ کر، سن کر مسلمان ہونے والے ہیں، ان میں سر فہرست نام حضرت عمر فاروقِ اعظم رَضِيَ اللهُ عَنْهُ کا ہے، ایک روایت میں ہے: جب آپ رَضِيَ اللهُ عَنْهُ کی بہن نے آپ کو قرآنِ کریم دیا، آپ نے کھولا، پڑھنا شروع کیا تو جیسے جیسے آپ پڑھتے جاتے تھے، آپ پر لرزہ طاری ہوتا جا رہا تھا، آخر ایمان آپ کے دل میں اتر گیا اور آپ کلمہ پڑھ کر مسلمان ہو گئے۔⁽²⁾

رسول اللہ نے فاروق کو اللہ سے مانگا | عطاء ربِّ سبحان حضرت فاروقِ اعظم ہیں
چنانچہ اس پاک نے دیں کے لئے اس پاک تھرے کو | حبیبِ دین داران حضرت فاروقِ اعظم ہیں

صَلُّوا عَلَى الْحَبِيبِ! | صَلَّى اللهُ عَلَى مُحَمَّدٍ



①... إِيْحَافُ الْخَيْرِةِ الْبِهَةِ: كتاب: الفضائل، باب: فضائل عمر، جلد: 9، صفحہ: 221 تا 222، حدیث: 8865 خلاصہ۔

②... مُسْنَدِ بَرَّار، جلد: 1، صفحہ: 401، حدیث: 279 ملقطاً۔

مُؤَافَقَاتِ عَمْرِ رَضِيَ اللهُ عَنْهُ

مُحَرِّثِينَ، علمائے کرام رَحْمَةُ اللهِ عَلَيْهِمْ جب خَلِيفَهُ دُوْم، اَمِيْرُ الْمُؤْمِنِيْنَ حضرت عمر فاروقِ اعظم رَضِيَ اللهُ عَنْهُ کی سیرتِ پاک بیان کرتے ہیں تو اس میں ایک خاص عُنوانِ ذِکْر کیا جاتا ہے: مُؤَافَقَاتِ عَمْرِ رَضِيَ اللهُ عَنْهُ۔

یہ عنوان خاص حضرت عمر فاروقِ اعظم رَضِيَ اللهُ عَنْهُ کی سیرتِ پاک کا ہے، ان کے علاوہ اور کسی صحابی رَضِيَ اللهُ عَنْهُ کی سیرت میں باقاعدہ سے ”مُؤَافَقَاتِ“ بیان نہیں کی جاتیں۔

مُؤَافَقَاتِ کا مطلب ہے: قرآنِ کریم کی وہ آیات جو اَمِيْرُ الْمُؤْمِنِيْنَ حضرت عمر فاروقِ اعظم رَضِيَ اللهُ عَنْهُ کی رائے کے مُؤَافِقِ نازل ہوئیں؛ مثلاً حضرت عمر فاروقِ اعظم رَضِيَ اللهُ عَنْهُ نے بارگاہِ رسالت میں کوئی رائے پیش کی، اس پر قرآنِ کریم کی آیت نازل ہو گئی، حضرت عمر فاروقِ اعظم رَضِيَ اللهُ عَنْهُ کی زبان مبارک سے کوئی جملہ نکلا، اس پر آیت کریمہ نازل ہو گئی، حضرت عمر فاروقِ اعظم رَضِيَ اللهُ عَنْهُ نے کوئی کام کیا، اس کے درست ہونے پر قرآنِ کریم کی آیت نازل ہو گئی۔ یہ کُل 20 یا اس سے بھی زیادہ آیات ہیں جو حضرت عمر فاروقِ اعظم رَضِيَ اللهُ عَنْهُ کی رائے کے مُؤَافِقِ نازل ہوئیں، انہی کو ”مُؤَافَقَاتِ عَمْرِ رَضِيَ اللهُ عَنْهُ“ کہا جاتا ہے۔

مثلاً ❁ ایک بار حضرت عمر فاروقِ اعظم رَضِيَ اللهُ عَنْهُ نے عرض کیا: یا رسول اللہ صَلَّى اللهُ عَلَيْهِ وَآلِهِ وَسَلَّمَ! کیا ہم مقامِ ابراہیم کو مُصَلِّانہ بنا لیں، اس پر آیت کریمہ نازل ہوئی:

وَاتَّخِذُوا مِنْ مَّقَامِ رَبِّهِمْ مَسْجِدًا
 (پارہ 1، سورۃ البقرۃ: 125) | ترجمہ کنز العرفان: اور اے (مسلمانو!) تم ابراہیم کے کھڑے ہونے کی جگہ کو نماز کا مقام بناؤ۔

❁ ایک بار حضرت عمر فاروقِ اعظم رَضِيَ اللهُ عَنْهُ نے عرض کیا: یا رسول اللہ صَلَّى اللهُ عَلَيْهِ وَآلِهِ وَسَلَّمَ! اگر ہم صَفَا اور حَرُوْہ کا طواف (یعنی سعی کریں، صَفَا و حَرُوْہ کے پھیرے لگایا) کریں

تو (کتنا اچھا ہو گا...!)، اس پر یہ آیت کریمہ نازل ہوئی:

إِنَّ الصَّفَا وَالْمُرُوءَةَ مِنْ شَعَائِرِ اللَّهِ فَمَنْ
حَبَّ الْبَيْتِ أَوْ اعْتَمَرَ فَلَا جُنَاحَ عَلَيْهِ أَنْ
يَطُوفَ بِهِمَا (پارہ 2، سورۃ البقرۃ: 158)

ترجمہ کنز العرفان: بیشک صفا اور مرؤہ اللہ کی
نشانیوں میں سے ہیں تو جو اس گھر کا حج یا عمرہ
کرے اس پر کچھ گناہ نہیں کہ ان دونوں کے
چکر لگائے۔

✽ عبد اللہ بن اُبی جو منافقوں کا سردار تھا، یہ جب واصلِ جہنم ہوا، اس وقت حضرت
عمر فاروقِ اعظم رَضِيَ اللهُ عَنْهُ نے عرض کیا: يَا رَسُولَ اللَّهِ صَلَّى اللهُ عَلَيْهِ وَسَلَّمَ! اس مُنَافِقِ كِي
نمازِ جنازہ نہ پڑھی جائے، اس پر حکم قرآنی نازل ہوا؛

وَلَا تُصَلِّ عَلَى أَحَدٍ مِنْهُمْ مَاتَ أَبَدًا وَلَا
تَقُمْ عَلَى قَبْرِهِ (پارہ 10، سورۃ التوبۃ: 84)

ترجمہ کنز العرفان: اور ان میں سے کسی کی میت پر
کبھی نمازِ جنازہ نہ پڑھنا اور نہ اس کی قبر پر کھڑے ہونا

✽ ایک بار ”ابنِ صُورِيا“ جو کافر تھا، اس نے کہا: ہم جبریل کے دشمن ہیں، اگر
تمہارے نبی صَلَّى اللهُ عَلَيْهِ وَسَلَّمَ کے پاس میکائیل وحی لے کر آتے ہوتے تو ہم کلمہ پڑھ
لیتے، اس بد بخت کی ایسی گستاخی والی گفتگو پر حضرت عمر رَضِيَ اللهُ عَنْهُ نے فرمایا: مَنْ كَانَ
عَدُوًّا لِلَّهِ وَمَلَائِكَتِهِ وَرُسُلِهِ وَجِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ۔

حضرت عمر رَضِيَ اللهُ عَنْهُ نے اس کافر کو یہ جواب دیا، اُدھر حضرت جبریل عَلَيْهِ السَّلَام
بارگاہِ رسالت میں حاضر ہوئے اور یہی جملہ آیت قرآنی بن کر نازل ہوا، اللہ پاک نے فرمایا:
مَنْ كَانَ عَدُوًّا لِلَّهِ وَمَلَائِكَتِهِ وَرُسُلِهِ وَ
جِبْرِيلَ وَمِيكَالَ فَإِنَّ اللَّهَ عَدُوٌّ لِلْكَافِرِينَ ﴿98﴾
ترجمہ کنز العرفان: جو کوئی اللہ اور اس کے
فرشتوں اور اس کے رسولوں اور جبرائیل اور
میکائیل کا دشمن ہو تو اللہ کافروں کا دشمن ہے۔
(پارہ 1، سورۃ البقرۃ: 98)

❁ اسی طرح اسلام میں پہلے شراب حلال تھی، ایک بار حضرت عمر فاروقِ اعظم رَضِيَ اللهُ عَنْهُ نے دُعا کی: **اللَّهُمَّ بَيْنَ لَنَا وَالْخَمْرِ** یعنی الہی! شراب کے مُعالے میں ہماری راہنمائی فرما۔ اس پر یہ آیت کریمہ نازل ہوئی:

يَا أَيُّهَا الَّذِينَ آمَنُوا لَا تَقْرُبُوا الصَّلَاةَ وَ
أَنْتُمْ سُكَرَىٰ حَتَّىٰ تَعْلَمُوا مَا تَقُولُونَ
(پارہ 5، سورۃ النساء: 43) نہ لگو وہ بات جو تم کہو۔

اس آیت میں صرف نمازوں کے اوقات میں شراب پینے سے منع کر دیا گیا، پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ نے حضرت عمر رَضِيَ اللهُ عَنْهُ کو بلایا، یہ آیت کریمہ سنائی، حضرت عمر رَضِيَ اللهُ عَنْهُ نے پھر دُعا کی: الہی! مزید واضح حکم عطا فرما، اب یہ آیت کریمہ نازل ہوئی:

يَسْأَلُونَكَ عَنِ الْخَمْرِ وَالْمَيْسِرِ ۖ قُلْ فِيهِمَا
إِثْمٌ كَبِيرٌ
(پارہ 2، سورۃ البقرۃ: 219) ترجمہ کنزُالعرفان: آپ سے شراب اور جوئے کے متعلق سوال کرتے ہیں۔ تم فرمادو: ان دونوں میں کبیرہ گناہ ہے۔

اس آیت میں شراب کی بُرائی بیان کی گئی مگر اسے مکمل طور پر حرام قرار نہ دیا گیا، پیارے آقا، دو عالم کے داتا صَلَّى اللهُ عَلَيْهِ وَآلِهِ وَسَلَّمَ نے حضرت عمر رَضِيَ اللهُ عَنْهُ کو بلایا، یہ آیت سنائی، حضرت عمر رَضِيَ اللهُ عَنْهُ نے پھر دُعا کی: الہی! مزید واضح حکم عطا فرما، اب یہ آیت کریمہ نازل ہوئی:

يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَ
الْأَنْصَابُ وَالْأَزْلَامُ رِجْسٌ مِّنْ عَنَدِ
ترجمہ کنزُالعرفان: اے ایمان والو! شراب اور جُوا اور بُت اور قسمت معلوم کرنے کے تیر

ناپاک شیطانی کام ہی ہیں تو ان سے بچتے رہو
تاکہ تم فلاح پاؤ۔

الشَّيْطَانُ فَاجْتَبُوا لَهُ عَنَّا كُمُتَقَلِّحُونَ ﴿٩٠﴾

(پارہ 7، سورۃ المائدہ: 90)

اس آیت میں شراب کو مکمل طور پر حرام کر دیا گیا۔⁽¹⁾

مل گئی تائیدِ اصحابِ خیرِ النوری
فاروقِ اعظم کی کیا بات ہے
حق میں رسولِ خدا کی دُعا
فاروقِ اعظم کی کیا بات ہے

ملی تائیدِ خدا، تائیدِ حبیبِ خدا
دیا حق نے ان کا ساتھ ہے
پیکرِ صدق و صفا ان کے
جب بھی کچھ کہے حق تیرے ساتھ ہے

مُوافقاتِ عمر رَضِيَ اللهُ عَنْهُ کے متعلق تفصیلی معلومات کے لئے مکتبۃ المدینہ کی

کتاب ”فیضانِ فاروقِ اعظم رَضِيَ اللهُ عَنْهُ“ پڑھنا مفید رہے گا، **إِنْ شَاءَ اللهُ الْكَرِيمُ!**

صَلُّوا عَلَى الْحَبِيبِ! صَلَّيْ اللهُ عَلَى مُحَمَّدٍ

احادیث میں فضائلِ فاروقِ اعظم رَضِيَ اللهُ عَنْهُ

پیارے اسلامی بھائیو! اسلام کے دوسرے خلیفہ، امیرِ المؤمنین حضرت عمر فاروقِ اعظم رَضِيَ اللهُ عَنْهُ کی مُوافقات یعنی آپ کی رائے کے مُوافق نازل ہونے والی ان آیات کو سامنے رکھ کر اندازہ لگائیے کہ حضرت عمر فاروقِ اعظم رَضِيَ اللهُ عَنْهُ کی رائے کیسی پختہ تھی، حضرت عمر رَضِيَ اللهُ عَنْهُ کی سوچ، حضرت عمر رَضِيَ اللهُ عَنْهُ کی فکر کیسی اعلیٰ تھی، حضرت عمر رَضِيَ اللهُ عَنْهُ کا دلی میلان کیسا زبردست تھا، حضرت عمر رَضِيَ اللهُ عَنْهُ قرآنِ کریم کے مزاج سے کتنے واقف تھے کہ آپ کی سوچ کے مُوافق، آپ کی فکر کے مُوافق، آپ کی رائے

①... ثلاث رسائل فی مُوافقاتِ عمر بن الخطاب، صفحہ: 111 تا 164 ملتقطاً۔

اور دلی میلان کے موافق قرآن کریم اُترا کرتا تھا۔ **سُبْحَانَ اللَّهِ!** یہ ہے قرآن کریم کا اور حضرت عمر رَضِيَ اللهُ عَنْهُ کا آپس میں انتہائی گہرا تعلق...!

❁ پیارے نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ نے فرمایا: جس نے عمر سے بغض رکھا، اس نے مجھ سے بغض رکھا، جس نے عمر سے محبت کی، اس نے مجھ سے محبت کی۔ بے شک اللہ پاک عرفہ کی رات کو مسلمانوں پر عمومی فخر فرماتا ہے اور عمر پر خصوصی فخر فرماتا ہے، بے شک پہلے انبیائے کرام عَلَيْهِمُ السَّلَام کی اُمت میں مُحَدِّث ہوتے تھے، اگر میری اُمت میں کوئی مُحَدِّث ہے تو وہ عمر ہے۔ صحابہ کرام عَلَيْهِمُ الرِّضْوَان نے پوچھا: يَا رَسُولَ اللَّهِ صَلَّى اللهُ عَلَيْهِ وَآلِهِ وَسَلَّمَ! کیسے مُحَدِّث؟ فرمایا: وہ جس کی زبان پر فرشتے بولتے ہیں۔ (1)

ہمارے ہاں عموماً جو لفظ مُحَدِّث بولا جاتا ہے جیسے مولانا سردار احمد صاحب رَحْمَةُ اللهِ عَلَيْهِ کو مُحَدِّثِ اعظم پاکستان کہتے ہیں، اس سے مراد ہے: حدیث شریف کا بہت بڑا عالم، اور اس حدیثِ پاک میں جو لفظ ” مُحَدِّث “ آیا ہے، اس سے مراد وہ شخص ہے جس کی زبان پر فرشتے کلام کرتے ہیں اور یہ والے مُحَدِّثِ حضرت عمر رَضِيَ اللهُ عَنْهُ ہیں۔

❁ ایک حدیثِ پاک میں ہے: **إِنَّ اللَّهَ جَعَلَ الْحَقَّ عَلَى لِسَانِ عُمَرَ وَقَلْبِهِ** بے شک اللہ پاک نے عمر کی زبان اور دل پر حق رکھ دیا ہے۔ (2) **طبرانی شریف** کی حدیثِ پاک میں ہے، مکی مدنی آقا، دو جہاں کے داتا صَلَّى اللهُ عَلَيْهِ وَآلِهِ وَسَلَّمَ نے فرمایا: عمر میرے ساتھ ہے، میں عمر کے ساتھ ہوں، میرے بعد عمر جہاں بھی ہو، حق اس کے ساتھ ہو گا۔ (3)

① ... مجمع اوسط، جلد: 5، صفحہ: 102، حدیث: 6726۔

② ... کنز العمال، کتاب: الفضائل، فضل عمر بن الخطاب، جزء: 11، جلد: 6، صفحہ: 262، حدیث: 32714۔

③ ... تاریخ ابن عساکر، جلد: 48، صفحہ: 324۔

✽ ایک حدیثِ پاک میں ہے: انبیا کے سرور، آقائے عمر صَلَّ اللهُ عَلَيْهِ وَآلِهِ وَسَلَّمَ نے فرمایا: آسمان پر کوئی فرشتہ نہیں مگر وہ عمر کی عزت کرتا ہے اور زمین پر کوئی شیطان نہیں مگر وہ عمر سے دُور بھاگتا ہے۔ (1)

گلی سے ان کی شیطان دُم دبا کر بھاگ جاتا ہے | ہے ایسا رعب، ایسا دبدبہ فاروقِ اعظم کا (2)
 صَلُّوا عَلَى الْحَبِيبِ! صَلَّي اللهُ عَلَى مُحَمَّدٍ

ایک بار صحابی رسول، حضرت اَبُو ذَرِّ غَفَّارِي رَضِيَ اللهُ عَنْهُ نے ایک نوجوان سے فرمایا: اِسْتِغْفِرْ لِي مِرَّةٍ لِنِي دُعَاةِ مَغْفِرَتِكَ كَرُو...!

سُبْحَانَ اللهِ! اندازہ کیجئے! حضرت اَبُو ذَرِّ غَفَّارِي رَضِيَ اللهُ عَنْهُ بلند رتبه صحابی ہیں، ہر صحابی جنتی ہے، اس کے باوجود حضرت ابو ذر غفاری رَضِيَ اللهُ عَنْهُ ایک نوجوان سے دُعَاةِ مَغْفِرَتِكَ کروا رہے ہیں، ہمیں بھی چاہئے کہ ہم مسلمانوں سے اپنے لئے دُعَاةِ مَغْفِرَتِكَ کروایا کریں، نہ جانے کس کی دُعَاةِ قبول ہو جائے اور ہمارا میڑا پار ہو جائے، اَمِيْرُ الْمُؤْمِنِيْنَ حضرت فاروقِ اعظم رَضِيَ اللهُ عَنْهُ تو بچوں سے فرمایا کرتے تھے: بچو...! دُعَاةِ كَرُو كِهْ عَمْرُ بَخْشَا جَائِي۔ (3)

خیر! حضرت ابو ذر غفاری رَضِيَ اللهُ عَنْهُ خاص اُسی نوجوان سے دُعَاةِ كَرُو كِهْ تھے، اس کی وجہ بڑی ایمان افروز ہے، حضرت ابو ذر غفاری رَضِيَ اللهُ عَنْهُ نے اس نوجوان کو فرمایا: میرے لئے دُعَاةِ مَغْفِرَتِكَ كَرُو كِهْ كِيُونَكِهْ بِيَارِي آقَا، كَلِي مَدَنِي مَصْطَفَا صَلَّ اللهُ عَلَيْهِ وَآلِهِ وَسَلَّمَ نے فرمایا ہے: بے شک اللہ پاک نے حق کو عمر کی زبان پر رکھ دیا ہے اور میں نے اَمِيْرُ الْمُؤْمِنِيْنَ

①... جامع صغیر، صفحہ: 486، حدیث: 7953۔

②... وسائلِ بخشش، صفحہ: 526۔

③... فضائل دُعَاةِ، صفحہ: 112۔

حضرت عمر رَضِيَ اللهُ عَنْهُ کی زبان مبارک سے سنا ہے کہ تو بہت اچھا انسان ہے۔⁽¹⁾
 رہے تیری عطا سے یا خُدا تیری عنایت سے | ہمارے ہاتھ میں دامنِ سدا فاروقِ اعظم کا
 بھٹک سکتا نہیں ہر گز کبھی وہ سیدھے رستے سے | کرم جس بخت و رپر ہو گیا فاروقِ اعظم کا⁽²⁾
 صَلُّوا عَلَيَّ الْخَبِيبُ! صَلَّيْ اللهُ عَلَيَّ مُحَمَّدًا

دین ہم تک روایت سے پہنچا ہے

پیارے اسلامی بھائیو! ہم نے ابھی موافقاتِ عمر رَضِيَ اللهُ عَنْهُ کے متعلق سنا، بعض نادانِ فاروقِ اعظم رَضِيَ اللهُ عَنْهُ کی ان موافقات کا انکار کرتے ہیں، ان کا کہنا ہے کہ موافقاتِ عمر کو ماننے سے ختمِ نبوت کا انکار لازم آتا ہے، مثلاً اگر ہم مانتے ہیں کہ ایک جملہ جو حضرت عمر فاروقِ اعظم رَضِيَ اللهُ عَنْهُ کی زبان سے نکلا تھا، پھر وہی جملہ قرآنی آیت بن کر نازل ہوا تو اس کا مطلب یہ نکلے گا کہ حضرت عمر رَضِيَ اللهُ عَنْهُ پر بھی **مَعَاذَ اللهِ!** وحی نازل ہوتی تھی اور یہ ختمِ نبوت کا انکار ہے، لہذا موافقاتِ عمر رَضِيَ اللهُ عَنْهُ کو ماننا درست نہیں۔

یہ ان نادانوں کا اعتراض ہے۔ اس اعتراض کے جواب کے طور پر دو مدنی پھول ذہن نشین کیجئے! **پہلا مدنی پھول** تو یہ یاد رکھنے کا ہے کہ ”دین“ ہم تک عقل سے نہیں، دین روایت سے پہنچا ہے۔ یعنی جو کچھ قرآنِ کریم میں ہے، جو کچھ پیارے آقا، مکی مدنی مصطفیٰ صَلَّي اللهُ عَلَيْهِ وَآلِهِ وَسَلَّمَ نے فرمایا، اسے ماننے کا نام دین ہے، اب پیارے آقا، رسولِ خُدا صَلَّي اللهُ عَلَيْهِ وَآلِهِ وَسَلَّمَ نے جو کچھ فرمایا، یہ سب کچھ صحابہ کرام عَلَيْهِمُ الرِّضْوَانُ نے سنا، دیکھا اور آگے بیان کیا، پھر صحابہ کرام عَلَيْهِمُ الرِّضْوَانُ سے تابعین نے سنا، تابعین سے تبع تابعین نے سنا،

* * *

①... مستدرک، کتاب: معرفۃ الصحابہ، جلد: 4، صفحہ: 40، حدیث: 4557۔

②... وسائلِ بخشش، صفحہ: 526۔

پھر تَبِعَ تَابِعِينَ نے اپنے بعد والوں کو بتایا، یوں کرتے کرتے ہم تک دین پہنچا، اب یہ جو روایت ہوئی یعنی ایک شخص اپنے بعد والے کو دین کی باتیں سکھاتا رہا، بتاتا رہا، اس کے متعلق اُصول مقرر ہیں، بس جو بات ہم تک پہنچی اور اُن اُصولوں کے مطابق ہے، اسے قبول ہی کیا جائے گا، اگر ہماری عقل اُس بات کے مُوافق ہے تو اس پر شکر ادا کرنا چاہئے اور اگر ہماری عقل میں وہ بات نہیں آرہی تو اس پر عقل کے گھوڑے نہیں دوڑائے جائیں گے بلکہ دین کی اس بات کو، حدیثِ پاک کو، صحابہ کرام عَلَيْهِمُ الرِّضْوَانُ کے اُن فرامین کو مانا جائے گا، عقل کی پیروی نہیں کی جائے گی۔ لہذا جب احادیث میں موجود ہے کہ حضرت عمر فاروقِ اعظم رَضِيَ اللهُ عَنْهُ اس اُمت کے مُحدِّث ہیں، آپ رَضِيَ اللهُ عَنْهُ کی زبان پر فرشتے کلام کرتے ہیں، آپ رَضِيَ اللهُ عَنْهُ کی زبان پر اللہ پاک نے حق رکھ دیا ہے، احادیث میں یہ بھی موجود ہے کہ کتنی ساری آیات حضرت عمر رَضِيَ اللهُ عَنْهُ کی مُوافقت میں نازل ہوئی ہیں، حدیثِ پاک کے بڑے بڑے ماہرِ علمائے کرام نے یہ احادیث، یہ روایات کتابوں میں لکھی ہیں تو اب ہماری عقل میں آئیں یا نہ آئیں، ہم انہیں قبول ہی کریں گے اور بس...

عقل کو تنقید سے فرصت نہیں | عشق پر اعمال کی بنیاد رکھ

❁ رہی یہ بات کہ اگر مُوافقاتِ عمر رَضِيَ اللهُ عَنْهُ کو مان لیا جائے تو اس سے ختمِ نبوت کا انکار ہوتا ہے تو یہ بات ہی سرے سے غلط ہے، مُوافقاتِ عمر رَضِيَ اللهُ عَنْهُ کو مان لینے سے ختمِ نبوت کا انکار نہیں ہوتا بلکہ یہ تو پیارے آقا، کئی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے آخری نبی ہونے کی زبردست دلیل ہے۔ وہ کیسے؟ یہ سمجھنے کے لئے ایک حدیثِ پاک سمجھئے!

”ختمِ نبوت“ کی زبردست دلیل

پیارے آقا، مکی مدنی مصطفےٰ صَلَّى اللهُ عَلَيْهِ وَآلِهِ وَسَلَّمَ کی حدیثِ پاک ہے: **لَوْ كَانَ بَعْدِي**

نَبِيًّا لَكَانَ عَمْرًا اگر میرے بعد کوئی نبی ہوتا تو ضرور عمر ہوتا۔ (1)

سُبْحَانَ اللَّهِ! کیا شان ہے ہمارے پیارے آقا، مکی مدنی مصطفےٰ صَلَّى اللهُ عَلَيْهِ وَآلِهِ وَسَلَّمَ کی۔ یہ حدیثِ پاک ختمِ نبوت کی بھی دلیل ہے اور **الحمد لله!** عِلْمِ غَيْبِ کی بھی بہت پیاری دلیل ہے۔ دیکھئے! مثال کے طور پر اگر سوال کیا جائے کہ جس جگہ آج مینارِ پاکستان ہے، اس جگہ بالفرض مینارِ پاکستان نہ ہوتا تو کیا ہونا تھا؟ کیا کوئی شخص اس سوال کا یقینی جواب دے سکتا ہے؟ نہیں دے سکتا، اگر کوئی کہے گا کہ اس جگہ ہوٹل ہونا تھا تو یہ بھی کہا جاسکتا ہے کہ یہاں ہوٹل نہیں، مسجد ہونی تھی۔ یعنی کوئی بھی شخص ختمی طور پر نہیں بتا سکتا کہ اگر مینارِ پاکستان نہ ہوتا تو اس جگہ کیا ہونا تھا۔ اب دیکھئے! اللہ پاک کے آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ کے بعد قیامت تک کوئی نبی نہیں آئے گا، نیا نبی آنا بالکل ناممکن ہے، بالفرض اگر نیا نبی آنا ممکن ہوتا تو کون نبی بنتا؟ پیارے آقا، مکی مدنی مصطفےٰ صَلَّى اللهُ عَلَيْهِ وَآلِهِ وَسَلَّمَ نے اس کا حتمی جواب ارشاد فرمایا کہ میرے بعد کوئی نبی آنا تو ناممکن، اگر بالفرض ممکن ہوتا تو پھر حضرت عمر رَضِيَ اللهُ عَنْهُ نبی بنتے۔ معلوم ہوا جو ہو چکا اور جو قیامت تک ہونا ہے، یہ تو غیب جاننے والے آقا، مکی مدنی مصطفےٰ صَلَّى اللهُ عَلَيْهِ وَآلِهِ وَسَلَّمَ جانتے ہی ہیں، اس کے ساتھ ساتھ جو نہیں ہے، اگر ہوتا تو کیسے ہوتا، ہمارے آقا، سردارِ انبیاء صَلَّى اللهُ عَلَيْهِ وَآلِهِ وَسَلَّمَ یہ بھی جانتے ہیں۔ **سُبْحَانَ اللَّهِ!** یہ ہے عِلْمِ غَيْبِ مصطفےٰ صَلَّى اللهُ عَلَيْهِ وَآلِهِ وَسَلَّمَ۔

①... مستدرک، کتاب: معرفۃ الصحابہ، لوکان بعدی نبی، جلد: 4، صفحہ: 38، حدیث: 4551۔

صدقے اس شان کی بینائی و دانائی کے (1)

عَالِمِ الْغَيْبِ نے ہر غیب سے آگاہ کیا

صَلَّى اللهُ عَلَى مُحَمَّدٍ

صَلُّوا عَلَى الْحَبِيبِ!

پیارے اسلامی بھائیو! اب یہی حدیثِ پاک کہ ”اگر میرے بعد کوئی نبی ہوتا تو عمر نبی بنتے“ اس حدیثِ پاک کا اَصْلِ مطلب بھی سمجھئے! سیدی اعلیٰ حضرت، امام اہلسنت رَحْمَةُ اللهِ عَلَيْهِ کی وَصَّاحَتِ کے مُطَابِقِ اس حدیثِ پاک کا مطلب یہ ہے کہ نَبُوْتِ کسبِی نہیں ہے یعنی کوئی بھی اپنی کوشش سے، اپنی محنت سے نبی نہیں بن سکتا بلکہ اللہ پاک جسے چاہتا ہے نبوت کا تاج پہناتا ہے، ہاں! یہ تاجِ نبوت اللہ پاک پہناتا صرف اسی کو ہے جس کو اس کے لائق بناتا ہے، اس اعتبار سے دیکھا جائے تو وہ تمام اَوْصَافِ جو نبیوں میں ہوتے ہیں، وہ سارے اَوْصَافِ حضرت عمر رَضِيَ اللهُ عَنْهُ میں پائے جاتے ہیں مگر اللہ پاک نے انہیں نبی بنایا نہیں ہے، کیوں نہیں بنایا...؟ اس لئے کہ اللہ پاک کے آخری نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ دُنیا میں تشریف لائے چکے ہیں، اب نبوت کا دروازہ بند ہو چکا ہے، اب قیامت تک کوئی بھی نیا نبی نہیں آئے گا۔ (2)

اب دیکھیے! وہ عظیم شخصیت جن کے اَوْصَافِ انبیائے کرام عَلَيْهِمُ السَّلَامِ کے اَوْصَافِ جیسے ہیں، جن کا کردار پاکیزہ ہے، جن کے اخلاق پاکیزہ ہیں، جن سے شیطان ڈرتا ہے، جن کی زبان پر فرشتے کلام کرتے ہیں، جن کی زبان پر اللہ پاک نے حق رکھ دیا ہے، جن کی رائے کے مُوَافِقِ قرآنی آیات اُتَرتی ہیں، جب ایسی بلند شان والے صحابی، اسلام کے دوسرے خلیفہ، اَمِيْرُ الْمُؤْمِنِيْنَ حضرت عمر رَضِيَ اللهُ عَنْهُ بھی پیارے آقا، سردارِ انبیا صَلَّى اللهُ عَلَيْهِ وَآلِهِ وَسَلَّمَ کی

①... ذوقِ نعت، صفحہ: 239-

②... فتاویٰ رضویہ، جلد: 15، صفحہ: 673-

غلامی اختیار کرتے ہیں، جب یہ بھی پیارے آقا، مکی مدنی مصطفیٰ صَلَّى اللهُ عَلَيْهِ وَسَلَّمَ کو آخری نبی مانتے ہیں، جب یہ بلند رُتبہ صحابی رَضِيَ اللهُ عَنْهُ بھی نبوت کا دعویٰ نہیں کرتے تو اب قیامت تک کے لئے جو کوئی بھی نبوت کا دعویٰ کرے گا، اسے چاہئے کہ پہلے آئینے میں اپنا منہ دیکھے، نبوت تو بہت ہی بلند درجہ ہے، اب قیامت تک کوئی شخص حضرت عمر فاروقِ اعظم رَضِيَ اللهُ عَنْهُ کے درجے تک بھی نہیں پہنچ سکتا، حضرت عمر رَضِيَ اللهُ عَنْهُ صحابی ہیں، اب کوئی بھی صحابی نہیں بن سکتا، حضرت عمر رَضِيَ اللهُ عَنْهُ کی مُوافقت میں قرآنِ کریم اُترتا تھا، اب قرآنِ کریم مکمل ہو چکا، اب کسی کی مُوافقت میں قرآن نہیں اُترے گا، لہذا قیامت تک نیابتی آنا تو دُور کی بات ہے، اب کوئی دُوسرا عمر بھی نہیں ہو سکتا۔

معلوم ہوا کہ جب ہم یہ مانتے ہیں کہ حضرت عمر رَضِيَ اللهُ عَنْهُ کی رائے کے مُوافق قرآنِ کریم کی آیات اُترا کرتی تھیں، پھر یہ بھی مانتے ہیں کہ حضرت عمر رَضِيَ اللهُ عَنْهُ اتنی بلند شان والے ہونے کے باوجود نبی نہیں بلکہ صحابی تھے تو یہ اس بات کی زبردست دلیل ہے کہ پیارے آقا، مکی مدنی مصطفیٰ صَلَّى اللهُ عَلَيْهِ وَسَلَّمَ کے بعد اب قیامت تک دُنیا میں کوئی نیابتی نہیں آئے گا، اگر آنا ممکن ہوتا تو حضرت عمر رَضِيَ اللهُ عَنْهُ نبی بن چکے ہوتے، جب وہ شخصیت جن کی مُوافقت میں قرآن اُترتا تھا، وہ بھی نبی نہ ہوئے تو کوئی اُیرا غیرا کیسے نبی بن سکتا ہے۔ لہذا مُوافقاتِ عمر رَضِيَ اللهُ عَنْهُ کو ماننا ختم نبوت کا انکار نہیں بلکہ الحمد للہ! ختم نبوت کی زبردست دلیل ہے۔

تمہارے بعد پیدا ہو نبی کوئی نہیں ممکن | نبوت ختم ہے تم پر کہ ختم الانبیاء تم ہو (4)

صَلُّوا عَلَيَّ الْحَبِيبِ! | صَلَّى اللهُ عَلَيَّ مُحَمَّدٍ

1... سامانِ بخشش، صفحہ: 166-

شانِ فاروقِ اعظم بزبانِ قرآن

پیارے اسلامی بھائیو! قرآنِ کریم کی 20 آیات وہ بھی ہیں جن میں اسلام کے دوسرے خلیفہ حضرت عمر رَضِيَ اللهُ عَنْهُ کی شان و عظمت بیان کی گئی۔ آئیے! ان آیات میں سے صرف 2 آیات سنتے ہیں اور اگر 20 کی 20 آیات کی تفصیلی معلومات حاصل کرنا چاہیں تو اس کے لئے مکتبہ المدینہ کی کتاب ”فیضانِ فاروقِ اعظم رَضِيَ اللهُ عَنْهُ“ پڑھ لیجئے۔

(1): فاروقِ اعظم رَضِيَ اللهُ عَنْهُ نیک مومن ہیں

سُلْطَانُ الْمُفَسِّرِينَ حضرت عبد اللہ بن عباس رَضِيَ اللهُ عَنْهُ فرماتے ہیں: ایک روز پیارے آقا، مکی مدنی مصطفیٰ صَلَّى اللهُ عَلَيْهِ وَسَلَّمَ کسی مُعَالَے میں فَلَرمند تھے، حضرت عمر فاروقِ اعظم رَضِيَ اللهُ عَنْهُ نے عرض کیا: یا رسول اللہ صَلَّى اللهُ عَلَيْهِ وَسَلَّمَ! فَلَرمند کی کیا بات ہے، اللہ پاک آپ کے ساتھ ہے، فرشتے آپ کے ساتھ ہیں، حضرت جبرائیل، حضرت میکائیل عَلَيْهِمَا السَّلَام آپ کے ساتھ ہیں، حضرت ابو بکر صدیق رَضِيَ اللهُ عَنْهُ آپ کے ساتھ ہیں، میں بھی حاضر خدمت ہوں، سارے مسلمان آپ کے ساتھ ہیں۔

حضرت فاروقِ اعظم رَضِيَ اللهُ عَنْهُ نے جب اپنے محبوب آقا، مکی مدنی مصطفیٰ صَلَّى اللهُ عَلَيْهِ وَسَلَّمَ کی دل جوئی کا اہتمام کیا تو اللہ پاک نے فاروقِ اعظم رَضِيَ اللهُ عَنْهُ کی تصدیق میں یہ آیت کریمہ نازل فرمائی اور ارشاد ہوا: (4)

فَإِنَّ اللَّهَ هُوَ مَوْلَاهُ وَجِبْرِيلُ وَصَالِحُ
الْمُؤْمِنِينَ ۚ

ترجمہ کنز العرفان: تو بیشک اللہ خود ان کا مددگار ہے اور جبریل اور نیک ایمان والے۔ (پارہ 28، سورۃ التحریم: 4)

① ... مُسْتَلِم، کتاب: الطلاق، باب: فی الأیلاء، صفحہ: 563، حدیث: 1479۔

حضرت عبد اللہ بن مسعود رَضِيَ اللهُ عَنْهُ سے روایت ہے، رسولِ اکرم، نُورِ مجسم صَلَّى اللهُ عَلَيْهِ وَآلِهِ وَسَلَّمَ نے اس آیت کی تفسیر میں فرمایا: **صَالِحُ الْمُؤْمِنِينَ أَبُو بَكْرٍ وَعُمَرُ** یعنی اس آیت میں نیک مؤمن سے مراد ابو بکر صدیق اور عمر فاروقِ اعظم (رَضِيَ اللهُ عَنْهُمَا) ہیں۔⁽¹⁾

علامہ عبد الرؤوف مناوی رَحْمَةُ اللهِ عَلَيْهِ فرماتے ہیں: پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کے اس فرمانِ عالی شان کا معنی یہ ہے کہ اسلام کے پہلے خلیفہ، حضرت ابو بکر صدیق رَضِيَ اللهُ عَنْهُ اور اسلام کے دوسرے خلیفہ حضرت عمر فاروقِ اعظم رَضِيَ اللهُ عَنْهُ، یہ دونوں حضرات فضیلت میں، اوصاف میں تمام مسلمانوں سے افضل و اعلیٰ ہیں اور انبیائے کرام عَلَيْهِمُ السَّلَام کے بعد ان کا رتبہ سب سے بڑا ہے۔⁽²⁾

عمر کافی نبی کو حَسْبُكَ اللهُ سے یہ ثابت ہے | ہے شاہد جن پہ قرآن حضرت فاروقِ اعظم ہیں

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

(2): ”فاروقِ اعظم“ کے لئے بخشش اور بڑا ثواب ہے

پیارے اسلامی بھائیو! پارہ: 26، سورہ حُجُرَات کی دوسری آیت میں مسلمانوں کو حکم دیا گیا کہ پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کی پاک بارگاہ میں جب کچھ عرض کرنا ہو تو اس بات کا خاص خیال رکھا جائے کہ کسی کی بھی آواز ہر گز محبوبِ نبی، رسولِ ہاشمی صَلَّى اللهُ عَلَيْهِ وَآلِهِ وَسَلَّمَ کی آواز مبارک سے اونچی نہ ہونے پائے، ورنہ تمہارے اَعْمَال، تمہاری نمازیں، تمہارے روزے، تمہارے حج برباد ہو جانے کا اندیشہ ہے۔



①... تفسیرِ رُزْمَنْتُور، پارہ: 28، التحريم، زیر آیت: 4، جلد: 8، صفحہ: 223۔

②... قَبِيضُ الْقَدِيْرِ، جلد: 4، صفحہ: 251، زیر حدیث: 4985۔

ترمذی کی روایت ہے، جب یہ حکم نازل ہوا تو حضرت ابو بکر صدیق، حضرت عمر فاروقِ اعظم اور چند دیگر صحابہ کرام عَلَیْهِمُ الرِّضْوَانُ نے خود پر بہت احتیاط لازم کر لی، حضرت عمر فاروقِ اعظم رَضِيَ اللهُ عَنْهُ تو اتنی آہستہ آواز میں بات کرتے کہ کبھی کبھی پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کو دوبارہ پوچھنا پڑتا کہ کیا کہتے ہو۔⁽¹⁾ اس پر فرمایا گیا:

ترجمہ کنز العرفان: بیشک جو لوگ اللہ کے رسول کے پاس اپنی آوازیں نیچی رکھتے ہیں یہی وہ لوگ ہیں جن کے دلوں کو اللہ نے پرہیز گاری کے لیے پرکھ لیا ہے، ان کے لیے بخشش اور بڑا ثواب ہے

إِنَّ الَّذِينَ يَعْضُونَ أَصْوَاتَهُمْ عِنْدَ رَسُولِ اللَّهِ أُولَئِكَ الَّذِينَ امْتَحَنَ اللَّهُ قُلُوبَهُمْ لِيَتَّقُوا لِلَّهِ مَغْفِرَةً وَأَجْرًا عَظِيمًا ﴿٣٠﴾
(پارہ 26، سورۃ الحجرات: 3)

وہ صحابہ کرام عَلَیْهِمُ الرِّضْوَانُ جو بارگاہ رسالت میں اپنی آواز نیچی رکھتے تھے، بالخصوص حضرت ابو بکر صدیق رَضِيَ اللهُ عَنْهُ اور حضرت عمر فاروقِ اعظم رَضِيَ اللهُ عَنْهُ ان کے متعلق اس آیت کریمہ میں بتایا گیا کہ اللہ پاک نے ان کے دل تقویٰ اور پرہیز گاری کے لئے پرکھ لئے ہیں، ان کے لئے آخرت میں بخشش اور بڑا ثواب ہے۔

سُبْحَانَ اللَّهِ! معلوم ہوا حضرت ابو بکر صدیق رَضِيَ اللهُ عَنْهُ اور حضرت عمر فاروقِ اعظم رَضِيَ اللهُ عَنْهُ کی بخشش یقینی ہے، یہ قطعی یقین جنتی ہیں کہ اللہ پاک نے اس آیت کریمہ میں ان کی بخشش کا اور ان کے بڑے ثواب کا اعلان فرمادیا ہے۔

وہ دسوں جن کو جنت کا مشردہ ملا | اس مبارک جماعت پہ لاکھوں سلام
صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

①... ترمذی، کتاب: تفسیر القرآن، باب: من سورۃ الحجرات، صفحہ: 753، حدیث: 3266۔

فاروقِ اعظم رَضِيَ اللهُ عَنْهُ اور تلاوتِ قرآنِ کریم

پیارے اسلامی بھائیو! اسلام کے دوسرے خلیفہ، اَمِيْرُ الْمُؤْمِنِيْنَ حضرت عمر فاروقِ اعظم رَضِيَ اللهُ عَنْهُ قرآنِ کریم پر عمل کرنے میں بھی بڑے پختہ تھے، جب آپ رَضِيَ اللهُ عَنْهُ خلیفہ بنے تو آپ کی عادتِ مبارکہ تھی کہ آپ رَضِيَ اللهُ عَنْهُ قرآنِ پاک سُن کر اپنے فیصلے سے رُک جایا کرتے تھے، کبھی بھی قرآنِ کریم کے خلاف فیصلہ نہ کرتے۔ ایک بار ایک شخص نے کوئی جُرْم کیا، اسے حضرت عمر فاروقِ اعظم رَضِيَ اللهُ عَنْهُ کی خدمت میں پیش کیا گیا، آپ رَضِيَ اللهُ عَنْهُ نے اسے سزا سنائی تو اس نے یہ آیت کریمہ پڑھی:

حُذِرْنَا لَعْنَةُ الْاَعْرَابِ وَالْاَعْرَابِ لَعْنَةُ الْاَعْرَابِ
 حُذِرْنَا لَعْنَةَ الْاَعْرَابِ وَالْاَعْرَابِ لَعْنَةُ الْاَعْرَابِ
 (پارہ 9، سورۃ الاعراف: 199) کرو اور بھلائی کا حکم دو اور جاہلوں سے منہ پھیر لو۔

یہ آیت مبارکہ سُن کر حضرت عمر فاروقِ اعظم رَضِيَ اللهُ عَنْهُ اس میں غور کرنے لگے، پھر اس شخص کو مُعَاف فرمادیا۔⁽¹⁾

خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ^(۱۹)
 خُذِ الْعَفْوَ وَأْمُرْ بِالْعُرْفِ وَأَعْرِضْ عَنِ الْجَاهِلِينَ
 خدا ان کا محمد مصطفیٰ فاروقِ اعظم کا
 ہمارے ہاتھ میں دامنِ سدا فاروقِ اعظم کا⁽²⁾

صَلُّوا عَلَيَّ الْحَبِيبِ! صَلَّيْ اللهُ عَلَيَّ مُحَمَّدٍ



①... الزواجر عن اقتراف الكبائر، الكبيرة الثالثة، جلد: 1، صفحہ: 107-

②... وسائل بخشش، صفحہ: 526-

نمازِ فجر میں زار و قطار رونے لگے (حکایت)

حضرت عبد اللہ بن شداد رَضِيَ اللهُ عَنْهُ فرماتے ہیں: ایک بار امیر المؤمنین حضرت عمر فاروقِ اعظم رَضِيَ اللهُ عَنْهُ نمازِ فجر پڑھا رہے تھے، آپ نے سورہ یوسف کی تلاوت شروع کی، پڑھتے پڑھتے آپ سورہ یوسف کی آیت نمبر: 84 پر پہنچے، اللہ پاک ارشاد فرماتا ہے:

وَأَيُّضْتُ عَيْنَهُ مِنَ الْحُزْنِ فَهُوَ كَظِيمٌ ﴿٨٤﴾
ترجمہ کنز العرفان: اور یعقوب کی آنکھیں غم سے سفید ہو گئیں تو وہ (اپنا) غم برداشت کرتے رہے۔
(پارہ 12، سورہ یوسف: 84)

جب حضرت عمر فاروقِ اعظم رَضِيَ اللهُ عَنْهُ نے یہ آیت کریمہ پڑھی تو آپ زار و قطار رونے لگے، روتے رہے، پھر کافی دیر بعد رکوع فرمایا۔⁽¹⁾

رِقَّتْ کے سبب سانس اُکھڑ گئی (حکایت)

حضرت حسن رَضِيَ اللهُ عَنْهُ سے روایت ہے: ایک بار امیر المؤمنین حضرت عمر فاروقِ اعظم رَضِيَ اللهُ عَنْهُ نے سورہ طور کی آیت: 7 اور 8 کی تلاوت کی:

إِنَّ عَذَابَ سَابِقِكَ لَوَاقِعٌ ﴿٧﴾ مَا لَهُ مِنْ دَافِعٍ ﴿٨﴾
ترجمہ کنز العرفان: بیشک تیرے رب کا عذاب ضرور واقع ہونے والا ہے، اسے کوئی ٹالنے والا نہیں
(پارہ 27، سورہ طور: 7 تا 8)

یہ آیات پڑھ کر آپ رَضِيَ اللهُ عَنْهُ پر خوفِ خدا کا غلبہ ہوا اور ایسی رِقَّتْ طاری ہوئی، ایسی رِقَّتْ طاری ہوئی کہ روتے روتے آپ رَضِيَ اللهُ عَنْهُ کی سانس اُکھڑ گئی اور کم و بیش 20 دن تک آپ کی یہی کیفیت رہی۔⁽²⁾

①... کنز العمال، کتاب: الفضائل، جزء: 12، جلد: 6، صفحہ: 264، حدیث: 35828۔

②... سابقہ حوالہ۔

ترے خوف سے تیرے ڈر سے ہمیشہ | میں تھر تھر رہوں کانپتا یا اِلهی (1)

صَلُّوْا عَلَی الْحَبِیْب! صَلَّی اللهُ عَلَی مُحَمَّد

اے عاشقانِ رسول! یہ ہیں اسلام کے دوسرے خلیفہ، اُمَیْدُ الْمُؤْمِنِیْنَ حضرت عمر فاروقِ اعظم رَضِيَ اللهُ عَنْهُ...! آپ کو قرآنِ کریم سے کیسی محبت تھی، آپ رَضِيَ اللهُ عَنْهُ کیسی محبت کے ساتھ، کس پیار کے ساتھ، قرآنِ کریم کے معنی و مفہوم میں ڈوب کر، خوفِ خدا کے ساتھ قرآنِ کریم کی تلاوت کیا کرتے تھے، ہم بھی الحمد للہ! مسلمان ہیں۔ ہم ذرا اپنے اندر بھی جھانک کر دیکھیں، ہر کوئی اپنے بارے میں غور کرے کہ میرے دل میں قرآنِ کریم کی کتنی محبت ہے؟ یہ ہمارا حق بنتا ہے، ہم اپنے آپ سے پوچھیں کہ کتنے دن ہو چکے ہیں قرآنِ کریم کھول کر دیکھے ہوئے، یہ قرآن، یہ اللہ پاک کا پاکیزہ کلام، جو اللہ پاک نے ہماری ہدایت کے لئے نازل فرمایا، یہ قرآن جو شفا ہے، یہ قرآن جو جسمانی بیماریوں کے لئے بھی شفا ہے، جو باطنی بیماریوں کے لئے بھی شفا ہے، یہ قرآن جس میں ہمارے رَب نے ہمارے لئے زندگی کے اُصول بیان فرمائے ہیں، ہم اس قرآنِ کریم کو، اس پاکیزہ کلامِ اِلهی کو کتنا پڑھتے ہیں، اسے سمجھنے کی کتنی کوشش کرتے ہیں۔

اگر کبھی موٹر سائیکل چلا رہے ہوں، موبائل کی گھنٹی بج جائے، کسی کا میسج آجائے تو دل میں کھلبلی مچ جاتی ہے، نماز پڑھ رہے ہوں، موبائل کی گھنٹی بج جائے یا تھر تھر اہٹ (Vibration) محسوس ہو جائے تو نماز سے توجہ ہٹ جاتی ہے کہ پتا نہیں کس کا میسج ہو گا، پتا نہیں کیا کہا ہو گا، پتا نہیں کس کا فون آ رہا ہو گا، فارغ ہو کر فوراً موبائل دیکھتے ہیں، نماز میں اگر گھنٹی بج جائے تو

1... وسائلِ بخشش، صفحہ: 105-

بس سلام پھیرنے کی دیر ہوتی ہے، بعض تو دعائنگنے کی دیر بھی صبر نہیں کرتے، پہلے موبائل دیکھتے ہیں۔ آہ! یہ قرآن ہمارے رَبِّ کا کلام ہے، اس میں ہمارے لئے ہدایت ہے، اس میں ہمارے لئے روشنی ہے، اس میں ہمارے لئے نور ہے، اس میں ہمارے مسائل کا حل ہے، اس میں ہماری پریشانیوں کا حل ہے، اس میں ہمارے معاشی معاملات کا حل ہے، اس میں گھر جنت کا گہوارہ بنانے کے اُصول ہیں، اس میں زندگی خوب صورت بنانے کے طریقوں کا بیان ہے، آہ! افسوس! اس پاکیزہ کلام کو پڑھنے کے لئے ہمارا دل بے چین نہیں ہوتا، اسے سمجھنے کے لئے ہم بے تاب نہیں ہوتے۔ کاش! ہمیں بھی قرآنِ کریم کی محبت نصیب ہو جائے، کاش! ہم بھی قرآنِ کریم کی تلاوت کرنے والے بن جائیں، کاش! ہم بھی قرآنِ کریم کو سمجھنے والے بن جائیں، کاش! فاروقِ اعظم رَضِيَ اللهُ عَنْهُ کا صدقہ نصیب ہو جائے، کاش! ہماری زندگی قرآنِ کریم کی آئینہ دار ہو جائے۔ حضرت عبد اللہ بن مسعود رَضِيَ اللهُ عَنْهُ فرماتے ہیں: بے شک قرآنِ کریم شفاعت کرنے والا ہے اور اس کی شفاعت قبول بھی کی جائے گی پس جو قرآنِ کریم کو اپنا امام اور پیشوا بنا لے گا، قرآنِ کریم اسے جنت میں لے جائے گا اور جو قرآنِ مجید کو پس پشت ڈال دے گا، قرآنِ مجید اسے جہنم میں دھکیل دے گا۔⁽¹⁾

مَنْ تَوَدَّى عَوَايِ مُسْلِمًا رِئِيسًا | يَنْتَ مُمَكِّنُ جُزْءَ قُرْآنِ رِئِيسًا

ترجمہ: اگر مسلمان بن کر زندگی گزارنا چاہتے ہو تو بغیر قرآن کے ایسا ہرگز ممکن نہیں ہے۔

صَلُّوْا عَلَي الْحَبِيبِ! صَلَّى اللهُ عَلَي مُحَمَّدٍ

①... مُصَنَّف عَبْدُ الرَّزَّاقِ، بَاب: تَعْلِيمُ الْقُرْآنِ، جلد: 3، صفحہ: 229، حدیث: 6030۔

12 دینی کاموں میں سے ایک دینی کام:

مدرسۃ المدینہ (اسلامی بھائیوں کے لئے)

(پہلے ”مدرسۃ المدینہ بالغان“ کہا جاتا تھا، اب ”مدرسۃ المدینہ (اسلامی بھائیوں کے لئے)“ کہا جائے گا)

پیارے اسلامی بھائیو! قرآن کریم سے محبت کرنے کے لئے، قرآن کریم کی تلاوت کا ذہن بنانے کے لئے، قرآن کریم سمجھنے کا، قرآن کریم پر عمل کرنے کا جذبہ پانے کے لئے عاشقانِ رسول کی دینی تحریکِ دعوتِ اسلامی کے دینی ماحول سے وابستہ ہو جائیے اور 12 دینی کاموں میں خوب بڑھ چڑھ کر حصہ لیجئے، **إِنَّ شَاءَ اللَّهُ الْكَرِيمِ!** دین و دنیا کی بے شمار بھلائیاں نصیب ہوں گی۔ دعوتِ اسلام کا ایک دینی کام ہے: مدرسۃ المدینہ (اسلامی بھائیوں کے لئے)۔

الحمد لله! دعوتِ اسلامی کے تحت مسجدوں میں، سکول و کالج اور مارکیٹوں وغیرہ میں لگنے والے مدارسِ المدینہ میں بڑی عمر کے اسلامی بھائیوں کو تجوید کے ساتھ قرآن کریم پڑھنا سکھایا جاتا ہے اور ساتھ ہی ساتھ بنیادی ضروری احکام و مسائل اور سنتیں و آداب بھی سکھائی جاتی ہیں۔

فیشن پرست سنتوں کا عامل بن گیا

بلوچستان کے رہنے والے ایک اسلامی بھائی کے بیان کا خلاصہ ہے: دعوتِ اسلامی کے دینی ماحول سے وابستہ ہونے سے پہلے میں بہت فیشن پرست تھا، چہرے پہ داڑھی تھی نہ سر پر عمامہ شریف کا تاج، راہِ سنت سے دور دنیا کی محبت میں مسرور اپنی قیمتی زندگی کو بے عملی اور جہالت کے اندھیروں میں گزار رہا تھا۔ میری زندگی میں روشنی کی کرن اس طرح نمودار ہوئی کہ ایک دن دعوتِ اسلامی کے دینی ماحول سے وابستہ ایک اسلامی بھائی نے

مجھے تجوید کے ساتھ قرآن پاک پڑھنے کا ذہن دیا، نمازِ عشاء کے بعد لگائے جانے والے اسلامی بھائیوں کے مدرسۃ المدینہ میں شرکت کی دعوت پیش کی، میں نے ان کی نیکی کی دعوت کو قبول کر لیا اور اسلامی بھائیوں کے مدرسۃ المدینہ میں شرکت کرنے لگا، الحمد للہ! اس کی برکت سے میں نے تجوید کے ساتھ قرآن کریم سیکھ لیا اور فیشن پرستی چھوڑ کر سنتوں کا عامل بن گیا۔

یہی ہے آرزوِ تعلمِ قرآنِ عام ہو جائے | تلاوت کرنا صُبح و شام میرا کام ہو جائے

صَلُّوا عَلَيَّ الْحَبِيبُ! صَلَّى اللهُ عَلَيَّ مُحَمَّدٌ

”مدنی قاعدہ (madani qaida)“ موبائل ایپلی کیشن

پیارے اسلامی بھائیو! قرآن کریم کا فیضان عام کرنے کے لئے دعوتِ اسلامی کے I.T ڈیپارٹمنٹ نے موبائل ایپلی کیشن بھی جاری کی ہے، اس کا نام ہے: مدنی قاعدہ (Madani Qaida)۔ اس ایپلی کیشن میں مکمل مدنی قاعدہ اور اس کی آڈیو (Audio) شامل کی گئی ہے یعنی اس ایپلی کیشن میں آپ مدنی قاعدے کے جس حرف یا جس لفظ پر کلک (Click) کریں گے، آڈیو (Audio) میں اس کا تلفُّظ چلے گا، یوں اس ایپلی کیشن کی مدد سے آسانی کے ساتھ مدنی قاعدہ پڑھ کر، اس کی مشق (Practice) کر کے دُرست خارج اور ضروری تجوید سیکھی جاسکتی ہے۔ یہ ایپلی کیشن اپنے اسمارٹ فون میں انسٹال کر لیجئے، خود بھی فائدہ اٹھائیے اور دوسروں کو بھی ترغیب دلائیے۔

صَلُّوا عَلَيَّ الْحَبِيبُ! صَلَّى اللهُ عَلَيَّ مُحَمَّدٌ

پیارے اسلامی بھائیو! بیان کو اختتام کی طرف لاتے ہوئے سنّت کی فضیلت اور چند

آدابِ زندگی بیان کرنے کی سعادت حاصل کرتا ہوں۔ ایک روز تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ نے 3 مرتبہ فرمایا: میرے نائب پر اللہ پاک کی رحمت ہو۔ عَرْض کیا گیا: حُضُور! آپ کے نائب کون ہیں؟ فرمایا: میری سُنَّت سے مَحَبَّت کرنے اور دوسروں کو سکھانے والے۔ (1)

سینہ تیری سُنَّت کا مدینہ بنے آقا! | جنت میں پڑوسی مجھے تم اپنا بنانا

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

”زُلفیں رکھنا“ سُنَّتِ مصطفیٰ ہے

اے مَاشِقَانِ رَسولِ بُزُلفیں رکھنا پیارے آقا، مدینے والے مصطفیٰ صَلَّى اللهُ عَلَيْهِ وَآلِهِ وَسَلَّمَ کی پیاری پیاری سُنَّتِ مبارکہ ہے * آپ صَلَّى اللهُ عَلَيْهِ وَآلِهِ وَسَلَّمَ نے ہمیشہ اپنے سر مبارک کے بال شریف پورے رکھے * کبھی نصف کان مبارک تک، کبھی کان مبارک کی لوتک، کبھی گیسو شریف بڑھ جاتے تو مبارک شانوں کو جھوم جھوم کر چومنے لگتے * حضرت سَيِّدُنَا اَنَسُ رَضِيَ اللهُ عَنْهُ فرماتے ہیں: نبی اکرم، رسولِ مَحْتَشَمِ صَلَّى اللهُ عَلَيْهِ وَآلِهِ وَسَلَّمَ کے بال مبارک آدھے مبارک کانوں تک تھے (2) * حضرت عائشہ صدیقہ رَضِيَ اللهُ عَنْهَا فرماتی ہیں: میرے سر تاج، صاحبِ معراج صَلَّى اللهُ عَلَيْهِ وَآلِهِ وَسَلَّمَ کی مبارک زُلفیں کان کی لو سے ذرا نیچے ہوتیں اور مبارک کندھوں کو چوما کرتیں۔ (3)

اے مَاشِقَانِ رَسولِ! سر کے بچ میں سے مانگ نکالنا سُنَّتِ مبارکہ ہے۔ بہارِ شریعت

* * *

①... جامع بیانِ علم، باب: علم کے فضائل، جلد: 1، صفحہ: 201، حدیث: 220۔

②... شمائلِ محمدیہ، باب: شعر رسول اللہ، صفحہ: 104، حدیث: 24۔

③... شمائلِ محمدیہ، باب: خلق رسول اللہ، صفحہ: 35، حدیث: 25۔

میں ہے: بعض لوگ دائیں یا بائیں جانب مانگ نکالتے ہیں یہ سنت کے خلاف ہے، سنت یہ ہے کہ بیچ میں مانگ نکالی جائے، بعض لوگ مانگ نہیں نکالتے بلکہ بالوں کو سیدھے رکھتے ہیں یہ سنت نہیں ہے، یہ یہود و نصاریٰ کا طریقہ ہے۔⁽¹⁾

اللہ پاک ہم سب کو سنتوں کا عامل بنائے۔ آمین بجاہ النبی الامین صَلَّى اللهُ عَلَيْهِ وَآلِهِ وَسَلَّمَ۔

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

دعوتِ اسلامی کے ہفتہ وار اجتماع میں پڑھے جانے والے
6 دُرودِ پاک اور 2 دُعائیں

﴿1﴾ شبِ جمعہ کا دُرود

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ

الْحَبِيبِ الْعَالِي الْقَدْرِ الْعَظِيمِ الْجَاهِلِ وَعَلَى آلِهِ وَصَحْبِهِ وَسَلَّمَ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) یہ دُرود شریف پابندی سے کم از کم ایک مرتبہ پڑھے، موت کے وقت سرکارِ مدینہ صَلَّى اللهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّى اللهُ عَلَيْهِ وَآلِهِ وَسَلَّمَ اُسے قبر میں اپنے رحمت بھرے ہاتھوں سے اُتار رہے ہیں۔⁽²⁾

﴿2﴾ تمام گناہ معاف

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَى آلِهِ وَسَلَّمَ

①... بہار شریعت، جلد: 3، صفحہ: 587-588، حصہ: 16۔

②... أَفْضَلُ الصَّلَاةِ، صفحہ: 151، خلاصہ۔

حضرت انس رضی اللہ عنہ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُرُودِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔ (1)

﴿3﴾ رَحْمَتِ كَسْتَرِ (70) دروازے

صَلَّى اللهُ عَلَى مُحَمَّدٍ

جو یہ دُرُودِ پاک پڑھتا ہے اُس پر رَحْمَتِ كَسْتَرِ کے 70 دروازے کھول دیئے جاتے ہیں۔ (2)

﴿4﴾ چھ (6) لاکھ دُرُودِ شَرِيفِ كَا ثَوَابِ

اللَّهُمَّ صَلِّ عَلَى سَيِّدِنَا مُحَمَّدٍ عَدَدَ مَا فِي عِلْمِ اللَّهِ صَلَاةً دَائِمَةً يَدُورُ أَمْرُكَ اللَّهُ
عَلَامَهُ أَحْمَدُ صَائِبِي رَحْمَةِ اللَّهِ بَعْضُ بُرُوكِ مِنْ نَفْسِ كَرْتِي هِيَ: اِسْ دُرُودِ شَرِيفِ كُو اِيك
بَارِ پڑھنے سے چھ لاکھ دُرُودِ شَرِيفِ پڑھنے کا ثواب حاصل ہوتا ہے۔ (3)

﴿5﴾ قُرْبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ:

اللَّهُمَّ صَلِّ عَلَى مُحَمَّدٍ كَمَا تُحِبُّ وَتَرْضَى لَهُ

ایک دن ایک شخص آیا تو حُضُورِ أَنُورِ صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صِدِّيقِ اکْبَرِ رَضِيَ اللهُ
عَنْهُ كِي دَرْمِيَانِ بْطْهَالِيَا۔ اِسْ سِي صَحَابِي كَرَامِ عَلَيْهِمُ الرِّضْوَانُ كُو حِيرَتِ هُوْنِي كِي يِي كُونِ بْرِي مَرْتَبِي
وَالَا شَخْصِ هِي! جِبِ وَهْ چَلَا كِيَا تُو سِرْكَارِ صَلَّى اللهُ عَلَيْهِ وَآلِهِ وَسَلَّمَ نِي فَرْمَايَا: يِي جِبِ مَجْهِي پَرِ دُرُودِ پَاكِ پڑھتا

1... أَفْضَلُ الصَّلَاةِ، صَفْحَةُ: 65-

2... قَوْلِ الْبَدْرِ، بَابِ ثَانِي، صَفْحَةُ: 277-

3... أَفْضَلُ الصَّلَاةِ، صَفْحَةُ: 149-

ہے تو یوں پڑھتا ہے۔ (1)

﴿6﴾ دُرُودِ شَفَاعَتِ

اللَّهُمَّ صَلِّ عَلَى مُحَمَّدٍ وَأَنْزِلْهُ التَّعَدَّ النَّقَرَبِ عِنْدَكَ يَوْمَ الْقِيَامَةِ
 شافعِ اُمِّم صَلَّى اللَّهُ عَلَيْهِ وَآلِهِ وَسَلَّمَ كَاعِظَمَتِ وَالَا فَرْمَانِ هِي: جُو شَخْصِ يُؤُونِ دُرُودِ پَاكِ پڑھے، اُس
 كِ لِيَةِ مِيرِي شَفَاعَتِ وَاجِبِ هُو جَاتِي هِي۔ (2)

﴿1﴾ ايك هزار دن تک نیکیاں

جَزَى اللهُ عَنَّا مُحَمَّدًا مَا هُوَ أَهْلُهُ

حضرت ابن عباس رضی اللہ عنہ سے روایت ہے کہ سرکارِ مدینہ صلی اللہ علیہ وآلہ وسلم نے فرمایا: اس
 کو پڑھنے والے کے لئے 70 فرشتے ایک ہزار دن تک نیکیاں لکھتے ہیں۔ (3)

﴿2﴾ گویا شبِ قدر حاصل کر لی

لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
 (حلم اور کرم فرمانے والے اللہ پاک کے سوا کوئی عبادت کے لائق نہیں، اللہ پاک ہے، سات آسمانوں
 اور عظمت والے عرشِ کرب)

فرمانِ مصطفیٰ صلی اللہ علیہ وآلہ وسلم: جس نے اس دُعا کو 3 مرتبہ پڑھا، گویا اُس نے شبِ
 قَدْرِ حاصل کر لی۔ (4)

- ①... قَوْلِ الْبَدْرِ، بَابِ أَوَّلٍ، صَفْحَةُ: 125-
- ②... التَّرْغِيبُ وَالتَّرْهِيْبُ، كِتَابُ الذِّكْرِ وَالدُّعَاءِ، جُلْد: 2، صَفْحَةُ: 329، حَدِيث: 30-
- ③... جَمْعُ الدُّوَادِ، كِتَابُ الْأَدْعِيَةِ، جُلْد: 10، صَفْحَةُ: 254، حَدِيث: 17305-
- ④... تَارِيخُ ابْنِ عَسَاكِرٍ، جُلْد: 19، صَفْحَةُ: 155، حَدِيث: 4415-